

Sumqayıtda “Əbədi ömrün yüz ili” kitabının təqdimatı



Yeni Azərbaycan Partiyası (YAP) Sumqayıt şəhər təşkilatında “Heydər Əliyev İli” çərçivəsində Azərbaycan Yazıçılar Birliyinin (AYB) nəşr etdiyi “Əbədi ömrün yüz ili” kitabının təqdimatı keçirilib.

YAP İdarə Heyətinin üzvü, partiyanın Sumqayıt şəhər təşkilatının sədri Ramiz Hüseynov ümummilli lider Heydər Əliyevin Azərbaycan xalqı və dövləti qarşısındakı tarixi xidmətlərindən, zəngin həyatı və çoxşaxəli fəaliyyətindən, eləcə də təqdim olunan kitabın əhəmiyyətindən danışdı.

AYB-nin sədri, Xalq yazıçısı Anar çıxış edərək ulu öndərin ədəbiyyatımızın inkişafındakı misilsiz xidmətlərindən danışaraq bildirdi ki, Heydər Əliyev hər xalqa, bəlkə də əsrdə bir dəfə qismət olan qənimət, nadir şəxsiyyət idi. Müdrik dövlət xadiminin müstəqillik illərində

Azərbaycana rəhbərlik etdiyi mərhələ sabitlik, tərəqqi dövrü kimi tarixə həkk olub. Azərbaycanda uğurlu dövlət quruculuğu həyata keçirilib, bütün sahələrdə köklü islahatlar aparılıb, ölkəmizin bəynəlxalq əlaqələri inkişaf etdirilib, dünyada mövqeyi möhkəmlənib. Xalqımız həm də ona görə xoşbəxtdir ki, Heydər Əliyev ideyaları yaşayır, onun alternativsiz siyasəti layiqli varisi və uğurlu davamçısı Prezident İlham Əliyev tərəfindən müvəffəqiyyətlə həyata keçirilir. Kitabda bütün bunlar öz əksini tapıb.

Əməkdar incəsənət xadimi Elçin Hüseynbəyli, Özbəkistan yazıçısı, Əməkdar jurnalist Məmmədqul Həzrətqulov, YAP İdarə Heyətinin üzvü Elnarə Akimova, Sumqayıt Şəhər İcra Hakimiyyəti başçısının birinci müavini Teymur Səmədov, “Şöhrət” ordenli Əməkdar müəllim Ofelya Babayeva, “Ədəbiyyat” qəzetinin baş redaktoru Azər Turan, Sumqayıt Poeziya Evinin rəhbəri İbrahim İlyaslı, ictimaiyyət nümayəndələri, tanınmış ziyalılar çıxışlarında ümummilli lider Heydər Əliyevin Azərbaycanın inkişafında, müstəqilliyimizin möhkəmləndirilməsində əvəzsiz xidmətlərini, ölkəmizdə ədəbiyyat sahəsinin inkişafına göstərilən dövlət qayğısını minnətdarlıqla yad ediblər.

**Ə.ƏLİYEV,
“Xalq qəzeti”**